

ابن جریر طبری اور ان کی تفسیر جامع البیان

حمید اللہ عبدالقادر

آپ کا نام محمد بن جریر بن کثیر بن غالب اور کنیت ابو جعفر ہے۔ آپ علم و فضل اور کثرت تصانیف کے اعتبار سے معروف اور بے مثال تھے۔ نوعمری میں ہی حصول علم کے لئے نکلے، بغداد میں اقامت پذیر ہوئے۔ آپ نے ۳۱۰ھ میں بغداد ہی میں وفات پائی (۱)۔

امام طبری رحمہ اللہ تعالیٰ کے متعلق اکابر علماء کی آراء :
ابن کثیر لکھتے ہیں کہ : ,, امام طبری فصیح اللسان تھے اور کثیر تعداد میں ان کی مؤلفات تھیں اور ان کی تفسیر کی کوئی نظیر نہیں، (۲)۔

خطیب بغدادی فرماتے ہیں : آپ کبار علماء میں سے تھے آپ کو سند سمجھا جاتا تھا اور آپ کی فضیلت اور علمیت کی وجہ سے لوگ آپ کی رائے کی طرف رجوع کیا کرتے تھے۔ آپ قرآن کے حافظ اور قراءت کے عالم، احکام قرآن سے آشنا اور سنت کے ماہر تھے (۳)۔
احمد بن قاضی لکھتے ہیں : چار اشخاص ہیں جن سے میں محبت کرتا ہوں اور ان کی بقاء اور سلامتی چاہتا ہوں۔ یہ حضرات ہیں ابو جعفر بن جریر، بربری، ابوخیثمہ اور معمری۔ (۴) امام ذہبی لکھتے ہیں : آپ ثقہ، صادق اور حافظ تھے۔ تفسیر اور فقہ کے امام

تھے اور تاریخ میں علامہ تھے۔ (۵)۔ الزرکلی لکھتے ہیں : ابن جریر بہت بڑے مؤرخ اور مفسر تھے۔ (۶)۔
ابن جریر کی تألیفات (۷) :

(۱) تفسیر القرآن جس کا نام ہے

،،جامع البیان عن تأویل آی القرآن،،

(۲) تاریخ الطبری جس کا نام ہے

،،اخبار الرسل والملوک،، -

(۳) اختلاف الفقہاء -

(۴) القراءات -

(۵) تہذیب الآثار -

ابن جریر کا مذہب :

ابن جریر ابتداءً شافعی المسلک تھے ، مگر بعد میں مجتہد مطلق کے مقام پر فائز ہوئے (۸) -

ابن جریر کے متعلق بعض کا خیال ہے کہ شیعہ مسلک سے تعلق رکھتے تھے حالانکہ یہ بات صحیح نہیں . ابن حجر لکھتے ہیں :
ابن جریر ثقہ اور صادق راوی ہیں - البتہ وہ کچھ تشیع کی طرف مائل تھے لیکن یہ کوئی مضر نہیں (۹) -

امام ذہبی کا موقف سنئے : یہ ایک بدگمانی ہے بلکہ حقیقت یہ ہے کہ ابن جریر اسلام کے قابل اعتماد اماموں میں سے ایک امام ہیں (۱۰) -

اس کی ایک توجیہ یہ بھی ہو سکتی ہے کہ جن لوگوں نے کہا ہے کہ ابن جریر شیعہ تھے ان کو مغالطہ ہوا ہے۔ اس لئے کہ محمد بن جریر الطبری نام کا ایک اور شخص بھی گذرا ہے جو رافضی

المذہب تھا، ممکن ہے اس نام کے اشتراک سے بعض لوگوں کو التباس
ہوا ہو۔

جامع البيان عن تأويل آي القرآن :

تفسیر طبری کا شمار مشہور ترین کتب تفسیر میں ہوتا ہے۔
مفسرین کے نزدیک منقولی تفاسیر میں اس کو بنیادی مصدر و مأخذ
کی حیثیت حاصل ہے۔ اس کے ساتھ ساتھ عقلی تفاسیر میں بھی
اس تفسیر کو خصوصی اہمیت دی جاتی ہے۔ اس کی وجہ ابن جریر
کا استنباط اور اقوال کی ترجیح اور توجیہ پر مشتمل ہونا ہے۔ اور یہ
کہنا مبالغہ نہیں ہوگا کہ اس تفسیر کو مرجع اول ہونے کا شرف
حاصل ہے۔ یہ تفسیر پہلے نایاب تھی۔ علمی حلقے اس کے استفادہ
سے محروم چلے آ رہے تھے۔ بھلا ہو امیر محمود بن الامیر عبدالرشید
نجدی کا، اتفاق سے ان کی لائبریری میں اس کا ایک مستند مخطوطہ
مل گیا۔ پھر اس مخطوطے کی روشنی میں کتاب نے تسوید و طباعت
کے مراحل طے کئے اور اس کی اشاعت اس طرح عام ہو گئی اور اہل
شوق کے ہاتھوں میں پہنچی (۱۱)۔

تفسیر الطبری کے متعلق علماء کی آراء :

ابوحامد اسفرائینی کہا کرتے تھے : کہ اگر کوئی شخص تفسیر
ابن جریر کو حاصل کرنے کے لئے چین کا سفر کرے تو یہ سودا مہنگا
نہیں (۱۲)۔

امام جلال الدین السيوطی اپنے شاگردوں کو تفسیر ابن جریر کا
مطالعہ کرنے کی نصیحت کرتے تھے اور فرماتے تھے کہ تفسیر میں اس
کے ہم پلہ اور کوئی کتاب نہیں ہے (۱۳)۔

امام نووی لکھتے ہیں : أجمعت الأمة على أنه لم يصنف مثل

تفسیر الطبری (۱۴)۔

ابن جریر کی تفسیر کے مقابلے میں روئے زمین پر کوئی دوسری تفسیر نہیں۔ اس بات پر امت کا اجماع ہے۔

امام جلال الدین السيوطی اس تفسیر کے بارے میں لکھتے ہیں :
أجل التفاسير وأعظمها فانه يتعرض لتوجيه الأقوال و ترجيح بعضها على بعض ، والاعراب ، والاستنباط ، فهو يفوق بذلك تفاسير الأقدمين (۱۵)۔

دور حاضر کے مفسر مفتی عبدہ نے بھی اس تفسیر کی جلالت شان کا اعتراف کیا ہے (۱۶)۔

تفسیر حقانی کے مصنف لکھتے ہیں : یہ تفسیر منقولات میں بہت عمدہ ہے اس کی بیشتر روایات صحیح ہیں (۱۷)۔

صاحب احسن التفاسیر لکھتے ہیں : تفسیر ابن جریر میں یہ خوبی ہے کہ جس آیت کی تفسیر میں سلف کے چند قول ہیں وہاں ترجیح کے قابل قول کی ترجیح ابن جریر نے اپنی تفسیر میں اچھی طرح بیان کر دی ہے (۱۸)۔

جناب مولانا حنیف ندوی فرماتے ہیں : امام طبری کو تاریخ و تفسیر میں جو مقام حاصل تھا ان کا کوئی شریک و سہیم نہ تھا۔ یہی وجہ ہے کہ ان کو ابو التفسیر اور ابو التاريخ کے لقب سے پکارا جاتا تھا (۱۹)۔

تفسیر طبری کے متعلق مولانا ندوی صاحب مزید لکھتے ہیں :
امام طبری کی پہلے یہ کوشش ہوتی ہے کہ تشریح طلب آیت یا آیات کے مدلول و معانی کو متعین کریں پھر اس کی تائید میں قرآن کی آیات پیش کریں۔ اقوال صحابہ اور تابعین کی تصریحات کا ذکر کریں اور ان میں وجوہ ترجیح کو نکھاریں اور یہ بتائیں کہ لغت اور ادب کے نقطہ نظر سے کس مدلول کو اہمیت حاصل ہے۔ اس

ضمن میں ان کی عادت یہ ہے کہ اکثر جاہلیت کے اشعار کو بطور استشہاد کے لاتے ہیں۔ نحو و اعراب سے بھی بحث کرتے ہیں اور یہ بھی بتاتے ہیں کہ یہ آیت کس فقہی دلالت کو اپنی آغوش میں لیے ہوئے ہے۔ اس ضمن میں شدوذ سے دامن کشاں رہتے ہیں۔ اور اکثر ایسا مسلک اختیار کرتے ہیں جس پر یا تو امت کا اجماع ہو اور یا پھر اس میں سلف کے مزاج کی رعایت ملحوظ رکھی گئی ہو اور انداز استدلال ایسا ہو کہ اس کی تردید آسان نہ ہو (۲۰)۔

مولانا مفتی محمد شفیع فرماتے ہیں : تفسیر ابن جریر بعد کی تفاسیر کے لئے بنیادی مأخذ کی حیثیت رکھتی ہے۔ وہ آیات کی تفسیر میں علماء کے مختلف اقوال نقل کرتے ہیں اور جو ان کے نزدیک راجح ہوتا ہے اسے دلائل سے ثابت کرتے ہیں۔ البتہ ان کی تفسیر میں صحیح و سقم ہر طرح کی روایات جمع ہو گئی ہیں۔ اس لئے ان کی بیان کی ہوئی ہر روایت پر اعتماد نہیں کیا جا سکتا۔ دراصل اس تفسیر سے ان کا مقصد یہ تھا کہ تفسیر قرآن کے بارے میں جس قدر روایات — انہیں دستیاب ہو سکیں ان سب کو جمع کر دیا جائے تاکہ اس جمع شدہ مواد سے کام لیا جا سکے۔ البتہ انہوں نے ہر روایت کے ساتھ اس کی سند ذکر کی ہے تاکہ جو شخص چاہے راویوں کی تحقیق کر کے روایت کے صحیح یا غلط ہونے کا فیصلہ کر سکے (۲۱)۔

تفسیر جامع البیان کے نمایاں پہلو :

- ۱۔ جامع تفسیر ہے : یہ قدیم تفسیروں میں سے سب سے جامع اور مکمل تفسیر ہے اور صحیح تفاسیر میں سے ہے (۲۲)۔
- ۲۔ ماثور تفسیر ہے : تفسیر ماثور سے مراد وہ تفسیر ہے جس میں نصوص و آثار کو مدنظر رکھا گیا ہو۔ اس اعتبار سے تفسیر ابن جریر

تفسیر ماثور کہلانے کی مستحق ہے۔ ابن جریر نے اس تفسیر میں سنت، اقوال صحابہ اور تابعین کو منضبط کیا ہے۔

۳۔ تفسیر بالررائے کرنے والوں پر شدید تنقید کرتے ہیں۔ ابن جریر کے ہاں وہی تفسیر قابل قبول ہے جو صحابہ کرام اور تابعین عظام سے منقول ہو۔

ارشاد باری تعالیٰ ہے : ثم یأتی من بعد ذلک عام فیہ یغاث الناس وفیہ یعصرون (۲۳)۔

اور جن لوگوں نے „یعصرون“ کا مفہوم بارش کی وجہ سے قحط سے نجات پانے کا لیا ہے ان کی تردید کرتے ہیں اور لکھتے ہیں کہ صحیح مفہوم یہ ہے کہ „أغیث الناس وعصروا“ کہ بادل برسا اور بارش ہوئی (۲۳)۔

اور اسی طرح آیت کریمہ : ولقد علمتم الذین اعتدوا منکم فی السبت فقلنا لهم کونوا قردةً خسین (۲۵)۔

مجاہد کہتے ہیں کہ ان کے دل مسخ ہوئے خود بندر نہیں ہوئے تمثیل کے انداز میں یوں فرمایا جیسے قرآن مجید میں ارشاد رب العالمین ہے : کمثل الحمار یحمل اسفارا (۲۶)۔

اس پر امام طبری رحمہ اللہ لکھتے ہیں کہ مجاہد کا قول قرآن کے ظاہرہ مدلول کے بالکل خلاف ہے۔ صحیح بات یہ ہے کہ ان کو حقیقتاً مسخ کیا گیا تھا (۲۷)۔

اسانید پر جرح و تعدیل :

ابن جریر کبھی کبھی سند کا بھی تنقیدی جائزہ لیتے ہیں۔ راوی عادل ہو تو اس کی عدالت کا تذکرہ اور قابل جرح ہو تو اس پر جرح و تنقید بھی کرتے ہیں (۲۸)۔ قرآن مجید میں ارشاد ہے : فهل نجعل لک خرجاً علی أن تجعل بیننا و بینہم سداً (۲۹)۔ ابن جریر

بسند خود عکرمہ کا قول نقل کرتے ہیں کہ انسانوں کی تعمیر کردہ دیوار کو سدّ (بفتح السین) اور جو اللہ تعالیٰ کی بنا کردہ ہو اس کو سدّ (بضم السین) کہا جاتا ہے۔ مگر اس روایت کو محل نظر ٹھہرانے ہیں۔ اور پھر لکھتے ہیں کہ (سدّ) اور (سدّ) میں کوئی فرق نہیں دونوں کا معنی ایک ہی ہے یعنی الحاجز بین الشیئین (۳۰)۔

اجماعی مسئلہ کو ترجیح دیتے ہیں :

امام ابن جریر عموماً اجماعی مسئلہ کو ترجیح دیتے ہیں۔ اللہ تعالیٰ کا فرمان ہے : فان طلقها فلا تحل له من بعد حتی تنکح زوجا غیرہ (۳۱)۔

اب مسئلہ یہاں یہ ہے کہ نکاح سے مراد کون سا نکاح ہے؟ جماع یا عقد تزویج (کیونکہ نکاح کا لفظ دونوں کو شامل ہیں) تو ابن جریر کے ہاں دونوں مراد ہیں اس لئے کہ اگر عورت کا کسی مرد سے نکاح ہو اور وہ مرد مباشرت کثرت بغیر طلاق دیدے تو یہ عورت زوج اول کے لئے حلال نہیں۔ اسی طرح اگر کوئی شخص اس عورت سے زنا کرتا ہے (تو جماع والا مفہوم پایا گیا مگر عقد تزویج والا مفہوم مفقود ہے) تو اس صورت میں بھی زوج اول کے لئے وہ عورت حلال نہیں دلیل کے طور پر ابن جریر فرماتے ہیں کہ اس پر اجماع ہے۔ لہذا معلوم ہوا کہ اللہ تعالیٰ کے ارشاد کا مطلب نکاح صحیح، پھر جماع اور پھر طلاق ہے (۳۲)۔

اسرائیلی روایات اور ابن جریر :

ابن جریر جامع البیان کے اندر اسرائیلی روایات کم لاتے ہیں۔ اگر وہ اسرائیلی روایات اور واقعات بیان کرتے بھی ہیں تو سند بھی بیان کرتے ہیں تاکہ قاری خود کھری اور کھوٹی بات کو پرکھ سکے (۳۳)۔

غیر ضروری مباحث سے اجتناب :

ابن جریر الطبری جامع البیان کے اندر غیر ضروری مباحث سے اجتناب کرتے ہیں۔ مثلاً آیت کریمہ : **هل يستطيع ربك ان ينزل علينا مائدة من السماء (۳۳)** . کی تفسیر کرتے ہوئے انہوں نے ان اقوال کا ذکر کیا ہے کہ وہ کھانا جو آسمان سے اترتا تھا وہ کیا تھا ؟ آخر میں وہ لکھتے ہیں کہ اس بات کی تہہ تک پہنچنے سے کچھ حاصل نہیں کہ وہ کھانا کیا تھا۔ اس کا علم حاصل ہونے سے کچھ فائدہ نہیں اور نا آشنا رہنے میں کچھ مضائقہ بھی نہیں (۳۵)۔

کلام عرب سے استشہاد :

ابن جریر الطبری جامع البیان کے اندر آثار منقول کے ساتھ ساتھ لغت عرب سے بھی استدلال کرتے ہیں۔ قرآن مجید کی کسی عبارت کے سمجھنے میں دقت محسوس ہو تو عربی زبان سے استفادہ کرتے ہیں۔ جیسے کلام اللہ کی آیت کریمہ : **حتى اذا جاء امرنا وفار التتور (۳۶)** میں لفظ ,, التتور، کی وضاحت کیلئے درج ذیل اقوال درج کرتے ہیں۔

- (أ) وجه الارض (سطح زمین)
 (ب) تنوير الصبح (صبح کا روشن ہو جانا)
 (ح) اعلى الأرض وأشرفها (زمین کا بالائی اور عمدہ حصہ)
 (د) عبارة عما يختبئ فيه (وہ بھٹی جس میں روٹیاں پکائی جاتی ہیں)

پھر ابن جریر آخری قول کو ترجیح دیتے ہیں اسلئے کہ کلام عرب میں یہی معروف ہے (۳۷)۔

اشعار جاہلیہ سے استدلال :

ابن جریر جامع البیان میں مفہوم کی وضاحت کے لئے شواہد و

استدلال کے طور پر اشعار قدیمہ سے بھی کام لیتے ہیں۔ مثلاً آیت کریمہ فلا تجعلوا لله اندادا (۳۸) میں لفظ ,,ندّ“ کی تفسیر کرتے ہوئے لکھتے ہیں کہ انداد جمع ہے ,,ندّ“ کی جس کے معنی نظیر اور مثل کے ہیں جیسے حضرت حسان بن ثابت نے کہا :

أتهجوه ولست له بندّ فشر كما لخير كما الفداء

اس شعر کے اندر ,,ندّ“ کو مثل و عدیل (یا نظیر) کے معنی میں استعمال کیا گیا ہے۔ لست له بمثل ولا عدل وکل شیء کان نظیرا لشیء وشبیها، فهو له ندّ (۳۹)۔

نحوی مذاہب کا تذکرہ اور ان سے استدلال :

آیات کی تفسیر کرتے ہوئے ابن جریر نحویوں کا مذہب بھی کبھی کبھار بیان کرتے ہیں اور ان کو ترجیحی بنیاد بناتے ہیں۔ ان مباحث کے مطالعہ سے یہ بات اظہر من الشمس ہو جاتی ہے کہ ابن جریر کو عربی قواعد پر عبور نامہ حاصل تھا۔

تفسیر جامع البیان اور فقہی مسائل :

ابن جریر اپنی تفسیر میں قرآنی آیات سے مسائل کا استنباط بھی اور راجح مسلک کا تذکرہ بھی کرتے ہیں۔ مثلاً اللہ تعالیٰ کا فرمان :
(والخیل والبغال والحمیر لتركبوها وزینة) (۳۰) اور دوسری آیت :
(فیہا دفء ومنافع ومنها تأکلون) (۳۱)، کی روشنی میں گھوڑے کے گوشت کی حرمت ثابت نہیں ہوتی حالانکہ بعض فقہاء نے انہی آیات سے استدلال کرتے ہوئے گھوڑے کے گوشت کی حرمت ثابت کرنے کی کوشش کی ہے (۳۲)۔

علم کلام اور جامع البیان :

ابن جریر اس میدان کے بھی شہ سوار تھے اور علم کلام پر ان کی تفسیر کے اندر سیر حاصل بحث موجود ہے۔ ملاحظہ کیجئے تفسیر آیت کریمہ : (غیر المغضوب علیہم ولا الضالین) (الفاتحہ) (۳۳)۔

فهرست مراجع

- ١ - ابن كثير : البداية والنهاية (مكتبة المعارف، بيروت، ١٩٤٤، ١١/١٣٥ -
الذهبي : سير اعلام النبلاء مؤسسة الرسالة، بيروت، ١٩٨٣، ١٣/٢٦٤ -
ديكر اهم مراجع : تذكرة الحفاظ : ٣٥٧/٢ . ارشاد الارب : ٣٢٢/٦ . الوفيات : ٣٥٦/٨ .
طبقات السبكي : ١٣٥/٢ - ١٣٠ ، غاية النهاية : ١٠٦/٢ ، لسان الميزان : ١٠٠/٥ ، ميزان
الاعتدال : ٣٩٩/٣ ، تاريخ بغداد : ١٦٢/٢ ، الاعلام : ٢٩٣/٦ -
- ٢ - البداية والنهاية : ١٣٥/١١ -
- ٣ - خطيب بغدادى : تاريخ بغداد (مطبعة السعادة ، مصر ، ١٣٣٩هـ) . ١٦٣/٢ -
- ٤ - سير اعلام النبلاء : ٢٤٥/١٣ -
- ٥ - سير اعلام النبلاء : ٢٤٠/١٣ -
- ٦ - الزركلى : الاعلام ، (مصر ، ١٩٥٩هـ) . ٢٩٣/٦ -
- ٧ - الاعلام : ٢٩٣/٦ ، كارل بروكلمان : تاريخ الأدب العربى (مصر، ١٩٦٢هـ) ، ٣٥/٣ - ٥١ -
- ٨ - السبكي : الطبقات (المطبعة الحسينية) ١٣٥/٢ ١٣٦ -
- ٩ - لسان الميزان (دكن ، ١٣٣٠هـ) . ١٠٠/٥ -
- ١٠ - ميزان الاعتدال ، (القاهرة، ١٣٨٢هـ) ، ٣٩٩/٣ -
- ١١ - كارل بروكلمان : تاريخ الادب العربى ، ٣٥/٣ - ٥١ ، مولانا حنيف ندوى : مطالعه قرآن (اداره
ثقافت اسلاميه ، لاهور) ، ص ٢٨٦ .
- ١٢ - لسان الميزان ، ١٠٢/٥ .
- ١٣ - السيوطى : الاتقان فى علوم القرآن (مصر ، ١٩٤٥هـ) . ٢٣٣/٣ -
- ١٤ - الاتقان ، ٢٣٣/٣ -
- ١٥ - الحسينى : تذكرة المفسرين (دار الارشاد ، باكستان) ص ٦٣ .
- ١٦ - السيوطى : الاتقان ، ٢٣٣/٣ - ٢٣٥ .
- ١٧ - عبدالحق دهلوى : تفسير حقانى (كراچى) مقدمه ٢٠٩/١ .
- ١٨ - احسن التفاسير : (مكتبه سلفيه ، لاهور ، ١٣٩٠هـ) مقدمه ٢٣/١ .
- ١٩ - مطالعه قرآن ، ص ٢٨٥ .
- ٢٠ - مطالعه قرآن ، ص ٢٨٤ - ٢٨٨ .
- ٢١ - مفتى شفيع : معارف القرآن (كراچى) مقدمه ٥٧/١ .
- ٢٢ - الاتقان ، ٢٣٢/٣ .
- ٢٣ - سورة يوسف : ٣٩ -
- ٢٤ - جامع البيان (مصطفى البايى ، مصر ، ١٣٤٣هـ) . ٢٣٢/١٢ .
- ٢٥ - سورة بقره : ٦٥ .
- ٢٦ - سورة جمعه : ٥ -
- ٢٧ - جامع البيان ، ٣٢٢/١ -

- ٢٨ - محمد حسين زهبي : التفسير والمفسرون (مصر، ١٣٩٦هـ) ، ١/٢١٢
- ٢٩ - سورة الكهف : ٩٣ .
- ٣٠ - جامع البيان ، ١٦/١٣
- ٣١ - سورة بقره : ٢٣٠
- ٣٢ - جامع البيان ، ٢/٣٤٢ - ٣٤٥
- ٣٣ - جامع البيان ، ١٥/٣٦ (آيت نمبر < : سورة اسراء).
- ٣٣ - سورة مائدة : ١١٢ .
- ٣٥ - جامع البيان ، ٤/١٢٩ - ١٣١ .
- ٣٦ - سورة هود : ٣٠
- ٣٤ - جامع البيان ، ٢/٣٠ - ٣١
- ٣٨ - سورة بقره : ٢٢
- ٣٩ - جامع البيان ، ١/١٦٣
- ٣٠ - سورة نحل : ٨
- ٣١ - سورة نحل : ٥
- ٣٢ - جامع البيان ، ١٣/٤٩ ، ٨١ ، ٨٢
- ٣٣ - جامع البيان ، ١/٤٦ - ٨٦ .



کتاب الاموال (اردو)

تصنیف : امام ابو عبید قاسم بن سلام

ترجمہ : عبدالرحمن طاہر سورتی مرحوم

صفحات : 937 سائز (7x9) قیمت مجلد 225.00 روپے

غیرمجلد 212.00 روپے

یہ کتاب صدر اسلام کے مالیاتی نظام پر حوالہ کی جامع اور مستند کتاب ہے اس میں غیر مسلموں سے وصول کئے جانے والے محصولات، مفتوحہ اراضی کی اقسام اور ان کے بندوبست کی تفصیلات کے علاوہ مسلمانوں سے لئے جانے والے مالی واجبات یعنی زکوٰۃ و صدقات کا تفصیلی ذکر ہے اور ان اہم مسائل پر فاضل مصنف کا محاکمہ کتاب کی عظمت کا ضامن ہے۔ اردو ترجمہ نہایت سادہ، سلیس اور روان ہے اور فاضل مترجم نے مقدمہ میں کتاب کی اہمیت کو دور حاضر کے سیاق و سباق میں واضح کیا ہے اسلام کے مالی نظام سے دلچسپی رکھنے والے قارئین اور اسکالروں کے علاوہ یہ کتاب زکوٰۃ انتظامیہ اور زکوٰۃ کمیٹیوں کے لئے ایک کلیدی راہنما کی حیثیت رکھتی ہے۔